

**QORTI TAL-MAĠISTRATI (MALTA)**  
**BHALA QORTI TA' ĠUDIKATURA KRIMINALI**

**MAĠISTRAT**  
**DR RACHEL MONTEBELLO B.A. LL.D.**

**Kumpilazzjoni Nru.: 400/2022**

**Il-Pulizija**  
**(Spettur Eman Hayman)**

**-Vs-**

**AARON ABELA**

**Illum, 26 ta' Lulju 2022**

**Il-Qorti,**

Rat l-imputazzjonijiet miġjuba fil-konfront ta' Aaron Abela ta' 44 sena, iben Grazio u Maria nee Fava li twieled ġewwa Pieta' nhar is-30 ta' Awwissu 1977, idikjarat li jirrisjedi ġewwa l-indirizz Caravel Court, Flt 8 Triq Sir Joseph Carbone San Ġiljan u detentur tal-karta ta' l-identita 541377M.

Akkuzata talli nhar il-25 ta' Lulju 2022 għal habta ta' 5PM u fis-siegħat u, jew fil-granet u, jew fil-ġimgħat u, jew ix-xhur ta' qabel ġewwa San Ġiljan u diversi postijiet ġewwa dawn il-gzejjer:

1. Ikkaguna lil eks siehba **Anna Monica Darmanin**, fastidju meta ġab ruħu b'mod li missu kien jaf li kien qed ikun tali.

2. Permezz ta' xi network jew apparat ta' komunikazzjoni elettroniku, hedded li jagħmel xi reat, jew bil-ħsieb li jgħiegħel lil **Anna Monica Darmanin**, tagħmel xi haġa jew għamel użu ieħor mhux xieraq bih.

U talli nhar it- 13 ta' Ġunju 2022, għall ħabta ta' 18:30 hrs ġewwa San Ġiljan:

3. Mingħajr il-ħsieb li joqtol jew li jqiegħed il-ħajja ta' **Anna Monica Darmanin** f'periklu ċar, volontarjament ikkaguna ħsara fil-ġisem jew fis-saħħa, u ċioe' offiża ta' natura ħafifa ta' importanza żgħira fuq persunta, hekk kif iċcertifika **Dr. Thatsuthan Thaveenthiram** (Med Reg 3746).
4. Hebb sabiex jingurja, idejjaq jew jagħmel ħsara lil **Anna Monica Darmanin** jew lil ħaddieħor, kemm-il darba l-fatt ma jkunx jaqa' taħt xi dispożizzjoni oħra ta' dan il-Kodiċi.
5. Għamel ingurji jew theddid mhux imsemmija band'oħra fil-kodiċi kriminali lil **Anna Monica Darmanin** jew, jekk kien ipprovokat, ingurja b'mod li ħareġ barra mill-limiti tal-provokazzjoni.

Il-Qorti hija ġentilment mitluba li toħroġ ordni ta' protezzjoni, inkluża fil-mori tal-kawża kontra **Aaron Abela** a benefiċju ta' **Anna Monica Darmanin** u 'l-familjari tagħha.

Il-Qorti hija ġentilment mitluba li jekk jidrilha xieraq tordna ordni ta' trattament skond Art 412D tal-Kap 9 tal-Liġijiet ta' Malta.

Il-Qorti hija mitluba sabiex barra milli tapplika il-piena skond il-liġi, tapplika wkoll l-artikoli 382A, 383, 384 u 385 tal-Kap 9 tal-liġijiet ta' Malta għas-sigurtà tal-vittmi

msemmija kif ukoll għall-familjari tagħhom u f'każ ta' htija ma' kull piena li l-Qorti jdrilha xierqa.

Il-Qorti hija gentiment mitluba sabiex f'każ ta' htija tikkundanna lill-akkużat/i għall-ħlas ta' spejjes li jkollhom x'jaqsmu mal-ħatra ta' esperti jew periti fil-proċeduri hekk kif ikkontemplat fl-Artikolu 533 tal-Kapitlu 9 tal-Liġijiet ta' Malta.

Semgħet lill-Uffiċjal Prosekutur jaqra u jikkonferma bil-ġurament tiegħu l-akkużi;

Semgħet lill-imputat waqt l-ezami, iwieġeb li huwa ħati tal-akkużi migjuba fil-konfront tiegħu;

Wissiet lill-imputat dwar il-konsegwenzi legali tal-ammissjoni tiegħu, spjegat l-imputazzjonijiet li jinsab mixli bihom u tatu biex jahseb sew dwar din id-dikjarazzjoni ta' htija u sabiex jerga' jikkonsulta mad-difensur tiegħu;

Semgħet lill-imputat jikkonferma l-ammissjoni tal-htija tiegħu anke wara illi nghata zmien biex jirrikonsidra din id-dikjarazzjoni ta' htija u sabiex jerga' jikkonsulta mad-difensur tiegħu, kif ukoll wara li l-Qorti spjegatlu l-pieni erogabbli għar-reati li jinsab mixli bihom;

Rat l-atti kollha tal-proċeduri;

Semgħet is-sottomissjonijiet tal-partijiet dwar il-piena;

Ikkunsidrat;

In vista tal-ammissjoni li giet registrata mill-imputat, liema ammissjoni del resto saret volontarjament u fil-presenza tal-Avukat difensur tiegħu u bl-osservanza tad-dispozzjonijiet tal-Artikolu 392A(1) tal-Kodici Kriminali, il-Qorti tqis li l-imputazzjoni migjuba fil-konfront tal-imputat giet debitament ippruvata u b'hekk l-imputat għandu jinsab ħati tar-reat li gie mixli bih.

Ghall-fini tal-piena li ghandha tigi erogata mill-Qorti fuq dikjarazzjoni ta' htija tal-imputat, il-Qorti kkunsidrat l-ammissjoni bikrija tal-imputat u l-fedina penali netta tiegħu. Madanakollu, il-Qorti ma tistax twarrab il-fatt illi r-reati li dwarhom ammetta l-htija tiegħu – partikolarment ir-reat ta' fastidju addebitat fl-ewwel żewġ imputazzjonijiet - huma reati serji li jfixklu t-trankwillita' tal-ħajja kwotidjana tal-vittma u jikkagunaw dwejjajq u ansjeta'. Hija rat l-atti, fosthom il-verżjoni tal-parti offiża Anna Monica Darmanin riprodotta fid-diversi rapporti tal-Pulizija (*current incident reports*) esebiti fl-atti u anke mis-sottomissjonijiet tal-partijiet hija fehmet illi in segwitu għat-terminazzjoni tar-relazzjoni bejn il-partijiet, l-imputat beda jagħti fastidju lill-eks siehba tiegħu u dan billi jgħajjarja, iċempillha u jibgħat messaġġi kontinwament u b'mod persistenti u obsessjonat. Jirriżulta wkoll li l-imputat kien isegwi lil Anna Monica Darmanin anke bil-moħbi kif ukoll kien vjolenti magħha f'iktar minn okkażjoni waħda tant illi kkaġunalha ġrieħi, debitament ċertifikati.

Għalkemm il-Qorti tifhem li dan l-aġir kriminuż tal-imputat seta' kien dovut għal rabja jew diffikoltajiet emozzjonali jew psikoloġiċi li xi kultant isegwu t-terminazzjoni ta' relazzjoni bejn koppja, iżda b'daqshekk ma tistax tissanzjonah: għall-kuntrarju, tagħmilha ċar bl-iktar mod vociferu li l-fastidju ta' kull xorta u għal kwalsiasi raguni, jammonta għal vjolenza morali u huwa kundannabbli ikunu xi jkunu c-cirkostanzi, *multo magis* meta dan il-fastidju jsarraf ukoll fi vjolenza fiżika.

Madanakollu, minn ħarsa lejn l-atti għall-Qorti huwa evidenti mhux biss li l-imputat għandu bżonn jingħata l-għajjnuna biex jikkontrolla r-rabja li għandu fil-konfront tal-vittma u biex jamministra b'mod iktar efficjenti l-emozzjonijiet tiegħu u d-diffikoltajiet li jista' jaffaċċja biex jaċċetta t-terminazzjoni tar-relazzjoni, iżda wkoll li jeħtieġ li l-aġir tiegħu jiġi kkontrollat permezz ta' xi xorta ta' superviżjoni biex jiġi assigurat li huwa ma jkomplix b'dan l-aġir persistenti u fastidjuż – li kif ingħad jikkostitwixxi reat kriminali - u jevita li jaqbad it-triq tal-kriminalita'.

Temmen għalhekk illi fic-cirkostanzi l-imputat huwa kandidat idoneu għal sanzjoni fil-komunita' u jista' jislet beneficcju sostanzjali minn gwida strutturata biex jindirizza

l-problemi ta' nuqqas ta' kontroll fuq l-emozzjonijiet tieghu u kif ukoll sabiex, tenut in konsiderazzjoni l-fedina penali netta tieghu, jaghraf li jzomm 'il boghod minn kondotta negattiva u kriminuzza li tista' twassal ghall-ghemil ta' reati ohra.

Ghaldaqstant, fil-qies ta' dawn il-konsiderazzjonijiet, il-Qorti hija sodisfatta li s-sorveljanza tal-hati minn ufficjal tal-probation tkun mixtieqa fl-interess li jiġi prevenut l-ghemil ta' reati ohra u l-iktar sanzjoni xierqa li tista' tigi imposta fic-cirkostanzi tal-kaz inkluz il-karattru tal-imputat, m'hijiex piena karcerarja, izda hija l-hrug ta' Ordni ta' Probation fil-konfront tal-imputat, **b'emfasi partikolari fuq sorveljanza u ghajnuna f'dak li jikkoncerna l-aspett tal-kontroll tal-emozzjonijiet tieghu inkluz rabja fil-konfront ta' Anna Monica Darmanin.**

**Ghal dawn il-motivi, wara li rat l-Artikoli 17, 31, 202(h), 221(1)(3), 222(1), 251A, 251C, 251H, 251HA u 339(1)(d) u (e) tal-Kapitolu 9 tal-Ligijiet ta' Malta u l-Artikolu 49(c) tal-Kapitolu 399 tal-Ligijiet ta' Malta, qiegħda fuq ammissjoni ssib lil AARON ABELA hati tal-imputazzjonijiet kollha miġjuba kontrih, izda bl-applikazzjoni tal-Artikolu 7 tal-Kapitolu 446 tal-Ligijiet ta' Malta, tqiegħdu taht Ordni ta' Probation ghal perijodu ta' tmintax (18)-il xahar.**

**Ghall-fini tal-Artikolu 7(7) tal-Kap. 446, il-Qorti fissret lill-hati, bi kliem li huwa jifhem, x'ikun l-effett tal-ordni, u li jekk huwa jonqos milli jikkonforma ruhu magħha jew jagħmel xi reat iehor, jista' jingħata sentenza għar-reat originali, u l-hati esprima r-rieda tieghu li jikkonforma mal-htigijiet ta' din l-Ordni.**

**Billi tqis li huwa mehtieg u spedjenti sabiex tipprovdi għas-sigurta' ta' Anna Monica Darmanin, qiegħda b'zieda mal-piena, tordna l-hrug ta' Ordni ta' Trazzin kontra l-istess AARON ABELA a tenur tal-Artikolu 382A tal-Kapitolu 9 tal-Ligijiet ta' Malta għal zmien tmintax (18)-il xahar mil-lum u dan taht it-termini u kundizzjonijiet ohrajn elenkati fid-digriet mogħtija kontestwalment.**

**Tastjeni milli tiehu konjizzjoni tat-talba tal-Prosekuzzjoni taht l-Artikolu 533 tal-Kapitolu 9 tal-Ligijiet ta' Malta stante illi ma gewx mahturin esperti jew periti fil-proceduri.**

**Tordna illi kopja ta' din is-sentenza u tal-Ordni ta' Probation jintbaghtu lid-Direttur tas-Servizzi tal-Probation u Parole u lill-Kummissarju tal-Pulizija.**

**DR. RACHEL MONTEBELLO  
MAGISTRAT**